

Ngaahi Fakamatala Kehe 'o e 'Uluaki Mata Me'a-Hā-Mai Na'e Fakahoko 'e Siosefa Sāmitá

Hisitōliá, Fakafuofua ki he Fa'ahita'u Māfana 'o e 1832



“Ne u tangi ki he 'alóofa 'a e 'Eikí, he na'e 'ikai mo ha toe feitu'u te u lava 'o ma'u mei ai ha 'alóofa. Pea na'e 'afio'i e he 'Eikí 'eku tangi 'i he toafá, pea lolotonga 'eku ui ki he 'Eikí, 'i he'eku ta'u hongofulu mā onó, na'e 'i ai ha pou maama na'e lahi ange hono ngingilá 'i he maama 'o e ho'atā maālié, 'a ia na'e maliu hifo mei 'olunga 'o nofo 'iate au. Na'e fonu 'iate au 'a e laumālie 'o e 'Otuá, pea na'e fakaava 'e he 'Eikí e ngaahi langí kiate au peá u mamata ki he 'Eikí.

“Pea naá Ne folofola mai kaite au 'o pehē, 'Siosefa ko hoku foha, kuo fakamolemole'i ho'o ngaahi angahalá. 'Alu 'i ho halá, 'a'eva 'i he'eku ngaahi fonó pea tauhi 'eku ngaahi fekaú. Vakai, ko au ko e 'Eiki nāunau'á. Na'e tutuki au ma'á e māmaní ke lava 'e kinautolu kotoa 'e tui ki hoku hingoá 'o ma'u 'a e mo'ui ta'engatá. Vakai, 'oku nofo 'a e māmaní 'i he angahalá 'i he taimí ni, pea 'oku 'ikai ha taha 'e fai lelei, 'ikai, hala ha taha. Kuo nau tafoki mei he ongoongoleléi pea 'ikai tauhi 'eku ngaahi fekaú. 'Oku nau 'unu ofi mai kiate au 'aki honau loungutú, ka 'oku mama'o honau lotó meiate au. Pea 'oku fakalalahi 'eku houhau ki hoku kakai 'i he māmaní, ke 'áahi kiate kinautolu 'o fakatatau mo honau anga ta'e faka'otuá pea ke fakahoko 'a ia kuo lea 'aki 'e he ngutu 'o e kau palōfitá mo e kau 'aposeitoló. Vakai, 'oku ou ha'u vave, 'o hangē ko ia kuo tohi 'o kau kiate aú, 'i he langí, kuó u kofu 'aki 'a e nāunau 'o 'eku Tamaí.’

“Na'e fonu hoku laumālié 'i he 'ofa, pea ne u fiefia ai 'i he nēkeneke mo'oni 'i ha ngaahi 'aho lahi.”

Tohinoa, 'aho 9–11 'o Nōvema, 1835

“Ne u ui ki he 'Eikí 'i ha lotu tāuma'u. Na'e hā mai ha pou maama fe'unga tonu mo hoku 'ulú. Na'e nofo hifo ia 'iate au mo fakafonu au 'aki ha fiefia 'oku 'ikai lava ke fa'a fakamatala'i. Na'e hā mai ha tokotaha 'i he lotolotonga 'o e pouafí, 'a ia na'e kāpui ia ka na'e 'ikai vela ha me'a. Na'e toe hā mai mo ha tokotaha kehe 'o tatau mo e 'uluakí. Na'á ne pehē mai kiate au, 'Kuo fakamolemole'i ho'o ngaahi angahalá.' Na'á ne fakamo'oni'i mai kiate au ko Sīsū Kalaisi 'a e 'alo 'o e 'Otuá. Pea na'á ku mamata ki ha kau 'āngelo tokolahi 'i he mata me'a-hā-mai ko 'eni.”

“Hisitōlia 'o e Siasí” 'Aho 1 'o Mā'asi, 1842 (Tohi 'a Ueniuēfí)

“Ne u 'alu ki ha potu lilo 'i ha vao'akau pea kamata ke u ui ki he 'Eikí. Lolotonga 'eku kole tāuma'u fakamātoató, na'e tó'o 'eku fakakaukaú mei he ngaahi me'a na'á ne takatakai'i aú, pea ne u tofanga 'i ha mata me'a-hā-mai fakalangi 'ou mamata ki ha toko ua nāunau'ia na'á na tatau tofu 'i he fōtungá, mo hona angá, na'e 'ākilotoa 'e ha maama ngingila na'e ngingila ange 'i he la'ā 'o e ho'atā mālié. Na'á na fakahā mai kiate au na'e tui 'a e ngaahi siasí kotoa ki ha ngaahi tokāteline hala, pea 'oku hala hanau taha 'e lau 'e he 'Otuá ko hano siasi mo e puleanga. Pea na'e fekau'i mahino au ke “oua na'á ku muimui kiate kinautolu, 'i he taimi tatau pē na'á ku ma'u ha tala'ofa 'e faka'ilo mai kiate au 'a e kakato 'o e ongoongoleléi 'i ha taimi 'i he kaha'ú.”

(“Joseph Smith's Accounts of the First Vision,” josephsmithpapers.org.)

